

# د لمبو کلی

د شعرونو مجموعه

اسد اللہ « زمري »

کال ۱۳۷۹/۲۰۰۰

د کتاب پيژندنه:

د کتاب نوم : د لمبو کلی

شاعر : اسد الله زمري

د چاپ تاريخ : ۱۳۷۹

لمري چاپ : ۱۳۷۹

تيراژ : ۵۰۰ جلد

## اهرك

زما سوځيرو گليوالو ته !

د انتير نيټ په مخ ترتيب او ډيزاين كوونكې : مړوند

## سکروتهې

د زړه تنور کې مې سکروتهې دي بلیږی پسی  
په سر پرتهې مې درنې گتهې دي درنیزې پسی  
د وخت خپیری راوریږي مې د روح په رخسار  
په تن راوښتهې راته ختهې دي پلنیرې پسی

## مینه او کرکه

د ژوندانه د ترخو زهرو....

له سرو وینو ډک دی!

د زمانې د کړاوونو په منگلو کښې بنکيل،

چې ددی سوی گوگل تنگ محیط ئې لا بنکیکارې

ورته حیران یمه زه

چې دی یوه موټی د غوښو او رگونو ټوټی،

ټولی نړی نه لادرنه او ستره

له ښو او ښکلو سره، او له بدیو ځینی

څنگه داستره مینه؟

څنگه د الویه کرکه؟

سره یو کړی او ځای کړی ئې ده خپل زرگی کې؛

پدی وړوکی ځای کې.

ورته حیران یمه زه؛

ورته حیرانه نړی....

## و هجرت شپه

خدايه څومره دى اوږده د غم دا شپه شوه

له پيرى نه ئې اوږده هره شيبه شوه

ورته عمر د عيسى زغم د يونس را

چې مې ډکه د زرگې د زغم کا سه شوه

## افغانستان

اور پری بل و له پخوانه خو اوس سکورشو

د نیستی غرنی په درست جهان کی خپورشو

تول د مرگ او بد بختی فریاد فریاد شو

خوږ وطن می، دی خواږه ولس ته گورشو

۲۲/۸/۹۳

## افغان مهاجر

له وطن نه لری پروت یم لکه مړي

د غمونو تور توفان په مخه کړي

شی هر قدم چي ږدم غزي می په پښو

یتري د غربت د ژوندون بار کړم ستري

## افغان ولس ګریډه

د کاله په انګرګه راته مرګی شو

د کلو د سردبمن مې سکنی شو

نه مې وس د کوم پاخون شته، نه د ناستې

د وطن هر یو قدم مې تورلوګی شو



# د طاعون په کام کې

نه د مرگ د پنځو بنکار شوم نه ژوندی یم

د وطن د کنده والو یو تور کودی یم

د غربت د طاعون کام کې یم لویدلی

په دې لوی جهان کې ټولو ته پردی یم

## سوال

په وطن مو راخپره توره و باده

په هر کور گډه دمرگ او ویرژړا ده

د نو کرو نوکران مو باداران شول

خدایه دا مو بیا د کوم جرم سزاده

۹۳/۸/۲۲

## وطنه!

داد دځمکی په سر جوړ جنت: آلمان کې  
 لکه پروت چې یم دغم په تور زندان کې  
 نه غړیږی یې لیدو ته زما سترګې  
 همیشه دی یم وطنه په آرمان کې  
 د تا مینی مې په ټول بدن، اوربل کې  
 د سوز چیغه می خوره شوه په آسمان کې  
 ستا په یاد می دزړه وینی و هی داری  
 راته سوزی می هډونه ستا هجران کې  
 چی به نوم دخپل وطن ورباندی کیږدی  
 داسی ځای به پیدانه کړی ټول جهان کې

## لويه خدايه

خليفه کړ تا پخپله په جهان کې  
 تا اشرف المخلوقات کړ په قرآن کې  
 اوس چي سوخي تل درنگ، نژاد توپير کې  
 دادی څه نفرت گډه کړی په انسان کې  
 وروردی وواژه دورور په لاس په کرکه  
 دا وحشت خومونده نه شی په حیوان کې  
 چي دی ورک کړ دنیستی په تور گرداب کې  
 څه گناه دی وه لیدلی په افغان کې  
 که دی جوړزما وطن ځینی دوزخ کړ  
 ما کړه بنځ ددی دوزخ په گورستان کې

## و اوښکو تکل

تودې اوښکې مې له سترگو وهی داری

بندوی ئې نشی هیڅ د بنو باری

د نظربه مخ پردي راته راکارې

راته بښې د وطن د تللو لاری

# د زمانې ناخوالې

که هر خومی د ژوند شپې ورځې شی تیرې

ناخوالې د زمانې مې نه شی هیرې

نه سکون کې په قراریم نه سفر کې

نه پوهیږم چې و تښتمه چیرې

مرگ نه نه لرمه ویره هیڅ قسم دې

چاپیر کړی یم د ژوند د ساتو ویرې

د وطن خوږوالی اوس راته څرگند شو

د غربت بلا چې شوی رانه چاپیرې

د خپل وړان وطن ایره به پری ورنکړم

که هر خومره شی ښکلاوې دلته ډیرې

## د وطن په یاد

که مې نصیب شي یو ځل بیا کله دیدار د وطن  
 غیر کې به کښیکارم هر بوټی او خار د وطن  
 د بل په ملک کې که جنت وی شپه مې نه تیرېږي  
 د نورو قصر نه بهتر دی تور مزار د وطن  
 تر څو به سوزم د غربت په تناره: المان کې  
 خدایه او به مې کړی په بوټو د گلزار د وطن  
 ښکلی وطن، مغزور ولس مې نن تالا والا شو  
 ورک شو هغه چې ئې اخیستې دی ازار و وطن  
 زړه راته وائې چې څه والوزه په غرو، رغونو  
 گوندی پیدا کړی سرد روکی چیرته لار د وطن  
 ای د ملکونو خدایه! ای د دی دنیا مالکه!  
 کله به یو کړی د افغان ولس په کار د وطن؟

## دلته او هلته

دلته چې وينم ټول وطن دی په گلونو کې ډوب  
 یاد ته مې راشي خپل هیواد چې دی سرو وینو کې ډوب  
 دلته اسمان ته دختلو تکلونه کیږي  
 زما ولس د شهیدانو په قبرونو کې ډوب  
 دلته د ژوند لپاره هڅې کیږي شپه او ورځ کې  
 هلته واړه زاړه، ځوانان دي ټول مرگونو کې ډوب  
 دلته مقام نه د انسان ستره نمانځنه کیږي  
 هلته هر څه دي د وحشت په تور تمونو کې ډوب  
 دلته ځاریږي، یو د بل نه تش د «مینی» په نوم  
 هلته دوه ورونه په کینو او نفرتونو کې ډوب  
 کله به ورسپړي پای ته دافغان غمیزه؟  
 کله به هم زمونږ هیواد شي سرودونو کې ډوب



## آشنا

ته مې يې د مينې الهه ته مې مولا د زړه  
 ته يې تلوسه زما او ته مې يې ، سودا د زړه  
 ته د محبت د باغ گلونو ته د رنگ جلوه  
 ته مې يې د ژوند بهانه ، ته مې مسيحا د زړه  
 ته بنکلی نغمه يې چې د روح په گوتو جوړه يې  
 ته يې ترنم ، ته ترانه ، ته مې غوغا د زړه  
 ته د کوه قاف پری او ته يې د جنت حوره  
 ته مې د خوښيو جام او ته مې يې سوما د زړه  
 تاته دی خوښی شی د دنيا او د عقبی نصیب  
 ته چې مې په غم د زمانې کې ئې آشنا د زړه

# جنت او دوزخ

دې آزادي نه خپل زندان بڼه دی  
له دې گلشن نه خپل ډیران بڼه دی  
که جرمني دی ددې ځمکې جنت  
ترینه دوزخ: افغانستان بڼه دی

۱۹۹۳/۹/۱۸

## و نیشې خونډ

ځان مې په خم کې د شرابو لمبول غواړم  
 دا ډیر غمونه د دنیا لږ هیرو ل غواړم  
 د عمر ترې، د زمان د دښتو سترې کوچی  
 یو ځل مې ژوند کې دغه تنده ماتول غواړم  
 ځینو ته یو څاڅکی شراب هم د کاسو ځای لري  
 زه یې موجودو کې د خپل سرآزموییل غواړم  
 یم له ساقی نه پوروی د شرابو یو جام  
 د بل له پاره یې د ځان مریې کول غواړم  
 ځمار ځپلي ته معلوم دی سچه خونډ د نیشې  
 د زړه په ژبه د مغزونو پوهول غواړم  
 سترگه د جام که د مینا لاری ته تکه سره شوه  
 زه یې د سرو شونډو څندا کې ښکلول غواړم  
 کومه نغمه چې خدای ځای کړې د ښینې په خوله کې  
 د احساس غوږ باندی یې روح ته اورول غواړم  
 د سرو شرابو لږ غنډل هم نا پوهی ده ډیره  
 هونبیار سړی یمه په سړیې اړول غواړم

## هلته او ولته

هلته له هری خوا باران غوندي مرگونه اوری  
 دلته چې هر لوری ته گوری سره گلونه اوری  
 هلته لمبی او لوگی خیری د افغان له کوره  
 دلته فضا، حمکه، اوبو باندی عطرونه اوری  
 هلته د وینو تور سیلاب دی ټول ولس اخیستی  
 دلته اختر دی، د ژوندون بنکلی رنگونه اوری  
 هلته د اوبنکو په توفان کې یو ولس ډوبیږی  
 دلته کوڅه په کوڅه، کور په کور خوندونه اوری  
 هلته توپک غږیږی، ژبه د انسان گونگه ده  
 دلته د سولی سیوری خپور دی سرودونه اوری  
 هلته کرپیږی انسانان د جنگ په سره دوزخ کې  
 دلته په دې دنیا هم واره جنتونه اوری  
 هلته نازل هم د خالق هم د مخلوق غضب دی  
 دلته د قهر پر خای هم د خدای رحمونه اوری  
 هلته سوځیږی د کلتور پنبی د جهل اور کې  
 دلته د شرق له وریځو جوړ لوړ فرهنگونه اوری  
 ای د افغان ستره ملته لږ را و خوځیږه !  
 په تا د پلار او د نیکونو پیغورونه اوری

## د وحشت ویو

دا څه حالت دی چې دې نوی چنگیز او سته په کورد افغان  
دیو د وحشت دی یاغی شوی په هر لور د افغان  
هر څه تالا کړل ددې سپینې بلا سرو لاسونو  
گور کې نارامه دی هر پلار او هره مور د افغان

۹۳/۹/۲۹

## وزره سوز

که مې يوه شيبه د زړه سوز کوم قلم واخلي  
 لکه د شمعی به اور، سر نه تر قدم واخلي  
 چې هم جهان، هم مې جانان له خانه ورتلم  
 خوگ به زماله اوږو د غومره دروند غم واخلي  
 يو ځل به نه شی د مراد غوتی گلونه کله  
 د ژوند نیالگی که مې د غم له اوبنکونم واخلي  
 د حوادثو توفانونو مې کږه کړله ملا  
 خراغ د عمر به مې څنگه تاب او دم واخلي  
 د حسرتو پنجې به راکاږی مری د امید  
 د زمانی دیو چې مې هیلو ځینی دم واخلي

## و حسرت او بڼکه

او بڼکه د حسرت چې د غم سترگې نه جدا شوله  
 سوز ته د زرگي يې په ژړا خپله ژړا شوله  
 و دریده، وریږدیده، و بڼوئېده خاوروته  
 سترگو د احساس ته د ماتم د مخ بڼکلا شوله  
 عمر ته يې، نیم نفس، خندلو ته خوله جوړه کړه  
 شونډې يې ترلې وی چې لار له فنا شوله  
 جوړه ترانه شوه د بسل مری کې بنده وه  
 بڼکلې دردانه شوه د صدف د زړه بلا شوله  
 پتې تویوه او بڼکې زمريه د گوگل تل ته  
 اور به ورنه واخلي که خبره تری دنیا شوله

## زه

سره او بڼکه د غم وم چې په مخ د دنیا پریوتم  
 پر خه د سحر شومه په غرو او صحرا پریوتم  
 یو سوی فریاد وم له درد من زړه نه را پورته وم  
 دود د اوسیلو شومه په مخ د رڼا پریوتم  
 مات ساز د ماتم وم د ویر کور کې غږیدم غلی  
 سوز د غمجن زړه شوم په لیمو د ژړا پریوتم  
 هیره افسانه وم له غوږونو او له خولو پاتی  
 پته خزانه شوم وړان انگر کې د چا پریوتم  
 لوند خیری گریوان وم د زخمي ټټر په وینو سور  
 خیری لنگوتی شوم په اوږو د گدا پریوتم  
 زه د مات بانه په خیر اغزی د چاد سترگووم  
 تور لا چې لونگ شوم، خو اور بل نه جدا پریوتم  
 بخت دی که تقدیر او که خالق مې خوروی خله؟  
 غیږ کې د جانان که بی خبر له عقبا پریوتم  
 مست گرځي یارانو د خوښیو پیمانې په لاس  
 خیردی که زه لارم په پنجو د بلا پریوتم



## په مينه

جانانه راکړه د سرو شونډو پیمانہ په مينه  
 چې کره هیره د غمونو زمانه په مينه  
 د شونډو جام کې دی د مينې شراب راکړه په خوند  
 د حسن شمعی چې دې شمه پروانه په مينه  
 راکړه عسل د خوړو شونډو درنه وگرځمه  
 راته مې ماته کړه د تريخ ژوند زولانه په مينه  
 مست مې کړه داسی چې خوښيو کې شم ډوب له شوقه  
 خو درته واوروم د مينې ترانه په مينه  
 راکړه چې ماتې نه کړم بيا کله توبې له ميو  
 خو پاتې نه شی د شرابو بهانه ، په مينه  
 ته يې شراب، ته يې د بنگو پيالہ ، ته يې سوما  
 د تالہ پاره يم ديره په ميخانه په مينه

## آنچه خوبان همه وارنر تو تنها واری

ستاد مینی په هر خم کې ډیر سوزونه، ډیر خوندونه  
 ستاد حسن په جلوو کې، سری سکروټې-انگارونه  
 ستاد قهر په انگار کې، د عاشق د سوخیدو اور  
 ستاد ناز په لطافت کې د ورینمو خروارونه  
 ستاد مخ د رنگ په باغ کې، د گلونو باغچې ټولې  
 ستاد زلفو په تیارو کې، توری شپې او تورتمونه  
 ستاد سترگو په گردش کې، د دنیا د خوئیدو راز  
 په بنکلا کې یې ویدی ډې هوسی گانې، نرگسونه  
 ستاد غاری له مینانه، د مینا غاره ده ماته  
 ستاد قد په رسایی کې ټولې سروې-شمشادونه  
 ستاد غږ له ولولو نه، زما روح ته آرام راشي  
 ستاد سرو شونډو په خوند کې ډي سوماوې، شرابونه

## برخه

د خوښۍ برخه کې مې غم وليږه  
 ما غمخپلي ته همدم وليږه  
 بل چاته نه ټيټيږي لويه خدايه  
 زما سجود ته يو صنم وليږه!  
 له وچ گوگل نه مې لمبې جگيږي  
 لږ يې تسل: د اوبنکو نم وليږه  
 د زړه داغونه بل علاج نه لري  
 ورته د خپل وصل ملهم وليږه  
 ستا د هجران لحظې کلونه بنکاري  
 يا خپله راشه، يا لږ زغم وليږه  
 چې مې د ژوند اسره د تا مينه شوه  
 اوس يې بقا ته خپل کرم وليږه

## شيبې

خومره شوې اوږدې د انتظار شيبې  
ورکې شوې تيارو کې د سهار شيبې  
وصل که هجران که دواړه سوځي ما ؟  
کومې دي خاونده د قرار شيبې !؟  
محوه دې ومزه ، په تلو دې پوه نه شوم  
خومره دې خوږې وي د ديدار شيبې  
ما درته د زړه دراز ويل غوښتل  
لاړې مې له لاسه دا ظهار شيبې  
خومې دې ليمو کې ستا تصوير تازه  
بنکاره راته هر وخت د بهار شيبې  
يو ځل که دې بيا په سترگو ووينم  
ستا د هجروړځې دي د دار شيبې

## و سینر پری

چې مې د او بنکو په موجونو کې پیدا کړلې ته  
د سیند پری وی ما د خپل عشق مولا کړلې ته  
د جنت حوره د بش رپه بڼه راغلې ماته  
ما د ژوندون و ترورميو ته رڼا کړلې ته

۹۳/۱۰/۲۵

## ويره

اوبنکې مې په مخ چې د هجران له ويرې غلې ځي  
 زړه ته مې څه وايي په گريوان له ويرې غلې ځي  
 شور د محبت مې دې ساتلی په مغزو کې پټ  
 کريکه د جنون مې په بيابان له ويرې غلې ځي  
 سترې شوم لټون کې ستا ثاني مې پيدانه کړله  
 سترگی مې په ننگ ددې ارمان له ويرې غلې ځي  
 تا چې يوه ورځ کله ونه وينم سوځېږمه  
 چيغه مې له سوزه تر آسمان له ويرې غلې ځي  
 اوبنکو غمازي کوله ، مور دې په ديدن نه شوم  
 تنده د ديدار مې په شريان له ويرې غلې ځي  
 ويره مې د تا د پاکی مينې رسوايې کې ده  
 ما رسوا نه ويره په ميدان له ويرې غلې ځي

## وزره لمن

د زره لمن کې مې داغونه پراته  
 پکې جهان جهان غمونه پراته  
 د لیونتوب له کانو ډکه بنکاري  
 که دي د تا دمینی غرونه پراته  
 هری اداء دې دی پرې اور بل کړی  
 له هره نازه دې گلونه پراته  
 چې مې خولی کړله د وصل خیرته  
 ورکې د اوبنکو امیلونه پراته  
 اور ئې اخیستی دی له خپله لاسه  
 ورته دي سوي ارمانونه پراته  
 لږدی قدم پکی په پام جگوه  
 دلته د هیلو دي مات زړونه پراته

## و مرگ گوانبونه

ای د جنت حورې ته که ما باندي نازونه کړي  
 زړه ته مې پام ساته ، مات د هیلو به مې زړونه کړي  
 تا چې له غرور نه د لمر ټیک په تندي وواکه  
 خوبه را خپاره په دې سوالگرو تور تمونه کړي  
 تانه که جلوی د پسرلیو رنگ او بوی آخلی  
 پام! چې اوسیلی مې د خزان ساړه بادونه کړي  
 لاس د لوټماری که د زړښت اوږد شو د تا په لور  
 ماته ځوانیمرگ به ټول د وصل تکلونه کړي  
 راشه چې امید مې ژوندون په پښو ودریږي  
 خوبه په فراق کې ماته ژوند د مرگ گوانبونه کړي



## خاوري

کله چې له خاورو سره خاورې مې هډونه شي  
هره يوه ذره به ئې ستار اتللو ته گلونه شي  
گرد زما د خاورو که دې پريوت در خسار په گل  
خاورو کې به سره ، زما له شرمه رخسارونه شي

## ولو

که سوری مې له حالاتو نه لرمون دئ

رانه ورک نن او سبا او که پروندئ

خوچې ته مې ئې په خوا کې زما مینی

له خوښی او شوکالی مې ډک ژوندون دئ

۹۳/۱۱/۲

## ولمبو فولاری

ای بی روحه ، بی احساسه سرې ځمکې !

داسور اور د دې ساتلی خله زړه کې؟

فولاری به دلمبو وي جوړې کرې

چی می مور کنبیوته ستا په تیاره تله کې

۹۳/۱۲/۱۰

## د مور و مړینې سوال

په محشر کې چې ژوندی بیا ټول جهان شی

هر مخلوق لپاره جوړ ستر امتحان شی

زه به سوال دخپلې مور و ورځنۍ و کرم

خپله خدای به می ځواب ته هک حیران شی

۹۳/۱۲/۱۰

## تعجب

په يوه سپرغی مې چيغه ځي آسمان ته

په يو ووړ خوږ وایم اور وړ کړم جهان ته

څنگه دود او ايره نه شو دمور مرگ کې

زه حيران يمه داخل ناتوانه ځان ته

۹۳/۱۲/۱۰

## د مور په غم کې

ای سیندو نو زه له تاسې نه حه غواړم!

ټول شی وچ چې زه د مور په ویر کې ژاړم

که مې ډوبه شوه دنیا او بنکو کې ټوله

زه گرم نه یم چې ئې په غم له خانه لاړم

۹۳/۱۲/۱۰

## په خپل لور کې مسافره

مسافره ورنه لارل اولادونه  
 شوه يوازی، لور په لور کې کړاوونه  
 نه څوک پاتې شول چې وئې پوښتي حال تری  
 چې ټکور ئې کړي د زړه ژور زخمونه  
 نه چې پاکې ئې کړي ترمې ترمې اوښکې  
 په زخمی روح باندې ئې واوښتل غمونه  
 تنگ گوگل کې ئې نفس په سوځيدو شو  
 په بيمار بدن ئې راغلل سخت دردونه  
 په سختيو کې ئې ویلی حوصله شوه  
 شول ئې بند سوی سينه کې فريادونه  
 بيکسی کې مرگ تری هم حيا ونه کړه  
 نامردی کې ئې پرې وکړل گوزارونه

## زما سور

د دنيا غمونه ئې واچول په زړه کې

زراغزی شول ورته شنه په هريوپله کې

د مرگي بلا پرې نه بنوده نفس ته

د زړه پاتې ئې شول په زړه، دخولي په خوله کې

۹۳/۱۲/۱۸



## زما وعا

تور لحد دې خراغانشه زما مورې

په محشر دې مل سبحان شه زما مورې

جنتونه دې پنبو لاندې پراته وه

په فردوس کې دې مکان شه زما مورې

۹۳/۱۲/۲۱

## زما قسمت

ای خاونده ددې دواړو جهانونو  
 لوغړن کړم دژوندون ډیرو غمونو  
 بې له او بنکو مې بل څه نه دي لیدلي  
 کړمې ستونې خیرې ډیرو فریادونو  
 د ځوانۍ په فصل پوه نه شوم چې کوم وو  
 یم گیر شوی د زړښت په عذابونو  
 زما برخه خوشحالی دی کړه دنورو  
 کړ نصیب دې زما غم د څو نسلونو  
 دې انصاف ته زه حیران یمه خاونده  
 کړ قسمت دی راته ډک له ماتمونو  
 چې به کله لا رڼا په ما دا شپې شي  
 نور خو وړوند کړمه بی پایه تورتمونو

## وونیا غمونه

ځوروي مې د دنيا غمونه څومره؟  
 خو ځوي مې د زرگي دردونه څومره؟  
 د غربت په مصيبت کې يم گير شوی  
 سو ځوي مې د نيستی اورو نه څومره؟  
 د ژوندون خوښی مې ونه ليدله کله  
 ډوبوي مې د وحشت موجونه څومره؟  
 د دنيا په مخ په توره جامه گرځم  
 شرموي مې د عقبا ننگونه څومره؟  
 نه شوم يار او نه اغيار د چا په ژوند کې  
 کړوي کې د خپل ځان فکرونه څومره؟  
 چې به کله لا رسيږي خپل آخرته  
 دردوي مې هر نفس ، هډونه څومره ؟

## وطن سوزان

بریتونو وطن وسوزاوه پيرو او  
خه بی دینو خه د دین ټیکه دارانو  
راخپری وی ترخو دغه توری وریخی  
باران د تودو وینو سور خود به اوری

## شراب

حکله نوم ورباندي ايني چا «شراب» دي  
چي تركيب کي بي خه «شر» او يو خه «آب» دي  
لادي شونډو ته ور وړي يو گوټ نه وي  
چي جوړ کړي دي دي شرتللي دي آب دي

## يو بل زړه

ای خالقه د هرچا د قسمتونو  
ای ویشونکيه د خوښيو او غمونو  
راته راکړه يو بل زړه پاتې ژوندون ته  
زور مې ويلې شو له ډيرو کړاوونو

۹۴/۱/۱۸

## بدر تر بور

هر سحر مشرق په خپلو وینو سوردی  
د تاراج او تباهی یو بل تنوردی  
د مغرب لمن دده په وینو سره شوه  
دی یې ستر خونې د بنمن او بد تر بور دی

۱۸/۱/۹۴

## وهيلو کلي

راشه ته زما دسوی زړه کوربه شه  
بنکلي هيلې په خپل کلي کې ديره شه  
د صدف په څيربه خپلی وینی درکړم  
ته زما د آرمانونو دردانه شه



## لاشخور

د وطن په تن مې بل د جگړې او ر دی  
سوځیدلی د زوی مرگ کې پلار او مور دی  
د وحشیانو پاچاهی کې هرڅه لوټ شول  
مجاهد مې د مظلوم ولس لاشخور دی

۹۴/۲/۲۷

## پرله پسې فاجعې

اوردې بل کړد افغان ولس په کور  
خه دې کيوسته بيا تل ته د تورگور  
آواره دې د جهان په هره خوا کړ  
خدایه خه به لا وروښيئ ته نور؟!!

## د وطن پسرلی

پسرلی دی هره خوا گلان غورپیری  
د رنگونو او بنکلا محشر جوړپیری  
زما وړان وطن کې گل او شنیلی نشته  
چې د وینو سور باران پری راوریږی

## محشر

غریدلې ده شپیلې د ستر محشر  
چې وطن شو د افغان زیر او زبر  
هر انسان دی پکې خو حلي مړ شوی  
هرې لو پشتهې نه جوړ شوی دی سقر

۹۴/۳/۱۹

## خوار شوی افغان

خدايه څنگه دې کره ، خوار عظیم افغان  
چې نوکر شو د ایران او پاکستان  
دوی چې نه نیول هیڅ چا په نوکری هم  
دې بی ننگو کرل زمونږه باداران

۹۴/۳/۱۹

## و مجاهد له لاسه

دی د سوال کتري ته ناست اوس ستر افغان  
ده محتاج کړ د ايران او پاکستان  
لعنتونه د تاريخ پری را اورپي  
مجاهد شو بی غیرت او بی ایمان

۹۴/۳/۱۹

## وطندارته

وطنداره له سوري زړه نه دې جار شم  
ستا د هرې سلگۍ سوز ته سورانگار شم  
د وطن او هر عزيز په داغ کې وسوي  
کاشکې ستا د درد دواته لږ په کار شم

۹۴/۳/۱۹

## زما اوبنکې

د زمان تيارو ته اوراخلي ، رنځيري  
د غمو اورته سوځيري او بليزي  
زما اوبنکې بې قيمته دردانې دي  
په هر درد کې مې د زړه په حال پوهيږي



## بی چارڼي

بارد ژوندانه مې راته ماته غبرگه ملا کړله  
يار مې هم له څنگه شو گونبه ، راته ئې شا کړله  
خه به پټه تودو او بنکو د زړه سکروټې توروم (۱)  
کله چا ژړا د لوغړن د ټپ دوا کړله!؟

تورول = لمسول / راوینبول

## سوی گلپوتې

زمونږ اوبنکو سمندر قوی خپه نه لري؟!  
 که مو د غم ونه په دې ساحل ريښه نه لري؟!  
 ماويل دنيا به په سر واخلي د جنون په لاسو  
 خو مو د کريکو سوز د چا غوږ ته اسره نه لري  
 اوس به يې ايستی وه زور بيخ د غم لړلې نړۍ  
 خو مو توفان د اوسيليو ولوله نه لري  
 د ژوندانه لاری ترلې دي زمونږ کيردی ته  
 خود مرگونو قافله بل خای دمه نه لري  
 پرېږده چې وسپري زمونږ د ژوند اغزی گلونه  
 زمونږ د ملک سوی گلپوتې خو نوده نه لري

## و سوځيرو سوال

کنگل کې و سوځم که په لمبو کې و سوځم؟  
 حيران یم چې د ژوند کومو لمحو کې و سوځم؟  
 بندي یم د دنیا د ناخوالیو په زندان کې  
 ترڅو ددی تنور د اور خپو کې و سوځم؟  
 دردونه ، حسرتونه ، ارمانونه ، سل غمونه  
 د کوم یو په لمبو د چا ابرو کې و سوځم؟  
 خوږلن د محبت کې لوغرن د وخت غماز کړم  
 ددی کان د یاقوت کومو جلوو کې و سوځم؟  
 ته څه د خیال جهان ته د خیالونو په خپو کې  
 ما پریرده چې د وخت رڼو لیمو کې و سوځم  
 که خاوری او ایرې شمه ، وجود مې پو پناه شي  
 دیدن ته به دتا ، په تپېدو کې و سوځم  
 د حسن دې توفان ته د یوزره دودول څه دي  
 راځه چې سرتريایه یې پښو کې و سوځم

# ننگ

ننگيال يو ته خو دغه ژوندون ننگ دی  
په نیکونو ئې له ننگه گور هم تنگ دی  
غلامان دی شول خوانان او پیغلی مینځې  
د افغان ولسه وخت دی د غورځنگ دی

## ونفاق ثمر

افغانانو سره یوکړی خپل لاسونه

سره وشلوی دشرم ځنځیرونه

دنفاق ثمر موولیدد په سترگو

د دې شوم نیالکې راوباسئ بیخونه

۹۳/۱۲/۱۹

## افغانه پاڅه

پاڅه پاڅه ای افغانه په پنبو شه!

لرپه فکر کې دننگ اود پښتو شه

د دیوانو د دارلو غاښ ورمات کړه

ژغورندوی دخپل ټاټوبي او بچو شه

۹۳/۱۲/۱۹

## ننی مجاهد

د فساد استاد ، د جهل بڼه شاگرد دی  
لوی قاتل ، و حشي حيوان او بڼه زاهد دی  
د پردیو بڼه غلام د ځان د بڼمن دی  
بڼه یې و پیژنی دا شیء مجاهد دی

۹۴/۱۲/۱۹

## جرگه

ناخوالی دې زما چې په سلگو منلي دي  
 د تاترخي گيلې ما په ليمو منلي دي  
 د وصل د کعبې زيارت د تاچې مې نصيب شو  
 ميرې مې د دې لارې په باغو منلي دي  
 سفر د ژوندانه کې چې مې ستاسترگې ديوي دي  
 تيارې مې د سختيو په سپيدو منلي دي  
 د تا سلامتيا ته په ورو ورو دوديدل څه دي  
 ما سول د تانظر ته په لېو منلي دي  
 د مينې اندازه دی يو زما زړگي ته لگي  
 چې غرونه د دنياي په اوږو منلي دي  
 له زړه نه دې قربان شم چې زما غمونو و خوږ  
 خوښي دې هم زما په مسېدو منلي دي  
 د هيلو د کاروان جرس د عذر پره غواړي

رتلي دگناهو په جرگو منلي دي



## د غرب شفق

دا د شرق دوو ښورنگ دی چې د غرب په لمن ښکاری  
 دا د شرق تالا گلان دي چې د غرب په لمن ښکاری  
 د سپيرو ميرو په تاو کې ، هلته هره تيره سوځي  
 دا د شرق د مټ قوت دی چې د غرب په عدن ښکاری  
 د باروتو تور لوگي دی ، چې د شرق له کاله خيږي  
 د لمبورو ښانه رنګ دی چې د غرب په گلشن ښکاری  
 د جلی داو ښکو موج دی چې بهيږي په دوناو کې  
 د پامير د سر شمله ده چې د غرب په بدن ښکاری  
 د افغان-هندو په وینو هندو کش-ایوریست غرق شول  
 د کشمیر د نافي بوی دی چې د غرب په ختن ښکاری  
 د ویتنام-کوریا په تن لا د بمونو چری خښی  
 د چیچن-ایران انسان دی چې د غرب په خوړلن ښکاری  
 ورغلی سره نه دی د عرب د زخم شونډې  
 د تاجیک-سیلون مړزوی دی چې د غرب په درشن ښکاری  
 د راکټو قافلی دي چې روانې دي تل شرق ته  
 دا دوینو تور امیل دی چې د غرب په گردن ښکاری  
 د جنګ اور باندي ئې جوړ کړ ، له دنیا ځینې دوزخ نن  
 د گناه نه ډک جنت دی چې د غرب په وطن ښکاری

## گرنه

بيا دى په سترگو کې د وصل تلوسې وکره  
 بيا مې د زړه په سر ، د اور بلې لمبې وکره  
 بياراته را کره د ژوندون اوبه د شونډو جام کې  
 بيا مې د مړو هيلو په قبر ، ولولې وکره  
 بيا دى د غږ په ترنم باندې عالم ژوندی کره  
 د اسرافيل غوږ کې د مينې ترانې وکره  
 بيا دى رساونه د عمر باغ کې وغورځوه  
 بيا د شمشاد په تن د سره حسرت نودې وکره  
 بيا د خپاره کره د وينستود ولونو ټول گلونه  
 بيا په دنيا باندې د رنگ او بوى غنچې وکره  
 بيا دى د حسن مرغلرې په نازو وپيښه  
 په ټولو بيا دى د داغونو قافلې وکره  
 بيا مې په مينه خواته راشه ، بيا مې خپل کره د ځان  
 زما په ټول بدن د مېنې کلمې وکره  
 د بې مثالې بنگلا باغ دى تل بهار بهار شه  
 د وخت غاز ته په هر گام کې زولانې وکره

## ژوندی مری

هره هڅه مې رټلې ، هره هیله مې ناکامه  
هر نظر مې نامنلی ، هره مینه مې ناکامه  
د نامرادو امیدونو د قبرو په خاورو پروت یم  
زه یم خپله ژوندی مری ، خپله مړینه مې ناکامه

## د مینې داغ

د شهید زړه په جنازې باندې مې هېلې ژاړي  
 اوبنکو اخیستی په سرملک دی سترکې وینې ژاړي  
 د نامرادی د تور خنجر په لاس سوری، سوری دی  
 د بیکسی د زهرو جام کې ورته مړینې ژاړي  
 غني کاروان د امیدو یې په رڼا ورځ لوټ شو  
 شوی تلوسې ئې د مرگي په غم غمگینې ژاړي  
 د درد له تاوه د سینې قبر کې مړ ، تپیري  
 په سوی حال ئې د ځیگر غوښې شوې خورینې ژاړي  
 خواږه یادونه ئې له سره په ژړا ووتل  
 د مینې داغ چې په تندي د ماه جیبې ژاړي

## و وفا عرش

د هجران په تروپمی کې د تا یاد راته ډیوه شي  
 د رڼا هره شغله ئې ، د غم زړه باندي نيزه شي  
 هیروم دی را یادیرې ، تل مې ذهن کې ر غړیرې  
 ستانا خوالې مې په زړه کې د سره اور بله لمبه شي  
 د وصال هیله دې لاره ، لکه تا هغومره لیرې  
 په کوم زړه به بیا زما ، دې غریبی کورته میلمه شی  
 یو ځل بیا راشه په مینه ، راته جوړ مې وړان جهان کړه  
 د وفاد عرش له پاسه دې د تا ځلی بنکاره شي

## بی حایه خواري

لمرپه دوو گوتو ستا ، چیرې پتیدای نه شی  
خان دې غولوې ولې ، مینه پتیدای نه شی  
سل که زړه ته ووائې: لاره دلدار هیرئې کره  
خوک چې وی د زړه خبستن هغه هیریدای نه شی

## سو حیدر

خه د مینی په خوړلن او انگار وسوم  
خه دهجر په لمبو کې دلدار وسوم  
چې ژوندون مې لکه شمعہ سوخیدل دي  
خه به وایم چې مې یار که اغیار وسوم

## و هجران غم

که را ټول شي ټول غمونه د جهان  
بیا هم نه رسیږي غم ته د هجران  
زړه کرخت کړي لکه یخ د سلسبیل  
د دوزخ په اور کې سوځوي انسان

۹۶/۱۲/۱۵



## منزل او تسلا

ستا د زلفو په هرتار کې هزار و لونه ، هزار زړونه  
 په کې ورکې کړي زړه لارې ، به کې ستري شي منزلونه  
 له کاکل اوله اوربل نه دې لوگي شمه ای بنکلي  
 چې مې دي نظر او زړه ته ، سرمنزل او تسلاونه

۹۶/۳/۱۰

## تاج محل

تل دې ياد د شوخو سترگو زما مل دی  
چې مې حاله د خيالونو ، ستا اوربل دی  
چې زما د پاکی مینې ملکه شوی  
زما زړه د تا د مینې تاج محل دی

## ويو افغان حلمي سلگي

وړ ګټوب مې نه يادېږي ، حلميتوب باندي بوه نه شوم  
 د زړښت په لار روان يم ، دي لرزان مې قدمونه  
 زما کلي کې تل بل وو د نفرت سوځند او رونه  
 زما کور ته تل پراته وو د کينې تور ځنځيرونه  
 زه ويده وم په اغزو کې ، ما پالنگ ليدلی نه دی  
 زما سر لاندی وه تيرېه ، نه بالښت ، نه مړوندونه  
 زما هره هيله سترې ، زما هر تکل ناکامه  
 زه ناکام يم پيدا شوی چې ناکام مې دي کامونه  
 سو ځيدل که کړيدل دي ، که ژپاوي دي که ساندي  
 که ماتم دی ، که ځگيروي دي ، دي زما پخواني ملونه  
 زه له گل سره پردی يم ، پسرلی ته نا اشنا يم  
 د خزان ائينه کې وينم ، زه مې خپل ساړه آهونه  
 خوښی څه ده؟ خندا څه ده؟ شوق او ذوق څه شي ته وائی  
 زه د غم په کاله لوی يم ، ما ته مړه دي دا نومونه  
 څوک خوښيو کې لوبېږي ، څوک او سيږي په جنت کې  
 خو زما يوی سلگی ته ، کم دي واړه دوزخونه

## و ميني حال

و دى سوم وصال باندى ، دود دى په هجران كړمه  
 حال د ليونۍ ميني ، څنگه دى بيان كړمه؟!  
 نه دى وه وعده پرځاى ، نه دى انتظار تمام  
 څوك به مې فریاد واورى ، خيري كه گريوان كړمه  
 نه دى بناپيري سيالى ، نه هم د جنت حوري  
 اى ديار يكتا حسنه! ځان ته دى حيران كړمه  
 نيم نظر كتو ته دې ، ټول عمر تپيرمه  
 ستا پوره نظرنه به ، خپل ژوندون قربان كړمه  
 ته اى دختن هوسۍ ، مه تريره زړه نه مې  
 خو چې دا وحشى زمري ، تاته په فرمان كړمه

## نظر

ستا يامي د ميني مرغلره ده  
 ستا خيال مي د زړه خوږه سندر ده ده  
 او بنکه مي له سوزه زړه کې وچه شي  
 غم کې دې له ټولو مروړه ده  
 کله به له زړه نه راشي سترگو ته؟  
 دغه مي د ژوند خط او خبره ده  
 ستا هغه د قهر او عتاب اداء  
 ماته اوس خوږه او خوندي دوره ده  
 زه دې په وصال کې شاهنشاه و مه  
 اوس مي حال له هر گدا بدتره ده  
 دغه د فراق او جدائي حالت  
 بنکاري چې د چاله بد نظره ده  
 خو به دې کړيږي غم کې څار دې شم؟  
 ستا زمري مجنون نه سر بېره ده

## سترگي

سترگي چي دي پتي وي فتنې بنڪاري  
 كله چي وي خلاصي ، پيماني بنڪاري  
 پتي سري سڪروتي وي بنولاندي  
 وييني راته سري بلې لمبي شڪاري  
 پتي د غوتي په شان بنڪالري  
 وازي د تازه گلو غونچي بنڪاري  
 كله چي ويده ئي ته د ناز په خوب  
 دواړه راته پتي خزاني بنڪاري  
 خو چي دا دنيا ده ، وي دي تل رنې  
 ماته د زمري د ژوند ډيوې بنڪاري

## قناعت

د شرابو خمخاني مې کړلې تشې  
که ځواني وه که مستی وه زما بس ده  
له پیالو، جام او مینا نه په دنیا کې  
ماته یوه شونده خوږه د لیلې بس ده

## و وطن و زبده

ای د وطن له سترو دښتون نه راغلی وړمې!  
 لږ راته ووايه زما هغه ختن څنگه وو؟  
 هغه زما د هیلو خاله دی ښه ولیدله؟  
 هغه زما د سترگو تور، روح او بدن، څنگه وو؟  
 هغه انسان چې یې ملکو غلامی کوله  
 مغرور پښتون، هوښیار تاجیک او ترکمن څنگه وو؟  
 هغه تنکي ځلمي په ولي لا توپک گرځاوه؟  
 هغه پیغلوتی سره اوس چال او چلند څنگه وو؟  
 هغه چې ټول ورته یزید، یزید او شمر شوي  
 هغه حسین، حسین افغان هغه حسن څنگه وو؟  
 هغه د ډزو کڼوونکی غرلا اوس هم خپور وو؟  
 هغه د بم او دراکت سوری بدن څنگه وو؟  
 هغه د خاورو نه جوړ کلي چې به شنه وو مدام  
 هغه چې تری به وو تل، سوی چمن څنگه وو؟  
 هغه ختین کور چې په سر به ئې شنیلي ټوکیدل  
 هغه بیدیا، هغه صحرا، هغه دمن څنگه وو؟  
 هغه د تورو جگو غرونو ښاماران ژوندي وو؟  
 هغه هیبت، هغه ښکلا، هغه هسکمن څنگه وو؟  
 هغه یاغي مستو سیندونو درته شور درنه کرې؟  
 هغه اوبه، هغه خپه، هغه شکن څنگه وو؟



هغه له عطرو ډکه، هغه مزه داره خاوره  
 هغه فردوس، هغه هغه جنت، هغه عدن څنگه وو؟  
 هغه هوا چې به نغمی د ژوندانه وی پکې  
 هغه راحت، هغه مستي، هغه چلن څنگه وو؟  
 هغه نښتري، چنارونه او د ولو وني  
 هغه خیري، هغه شیشم او نسترن څنگه وو؟  
 هغه لعلونه، سره یاقوت او زمرد څنگه وو؟  
 هغه لاله، هغه دشنو دښتو گلشن څنگه وو؟  
 هغه دغرو دسر بازان لا الوتل تراوسه  
 هغه بلبل، هغه بورا، زاغ او زغن څنگه وو؟  
 هغه وحشی او ترئیدلی هوسی چیرته لاری؟  
 هغه زمریانو زړور لیوان، دښمن، دښمن څنگه وو؟  
 هغه زما زیار کښ ولس په شانی ستړي میړیان  
 هغه مرغان، خزندگان، ماهی، مهن څنگه وو؟  
 څه دی لیډلي چې گویا ژبه دی گونگه شوله  
 ووايه لړچې د افغان ولس وطن څنگه وو؟  
 که دی کوم وخت کې په غلظه هلته مخه وشوه  
 ورته ووايه چې پردیس زوی ئې غمجن څنگه وو؟

## قوانزه

وايي چې قوپه ژوند کې.....  
يو خلی مينه کوی،  
او صرف همدغه مينه، د هغه ژوند جوړوی

هغه د مرگ له پاره، خان رسوی همالته.....  
چې مين شوی پکی.....  
بی مهابا او بی اختیاره ئې قوی او خوان زړه،  
دی درزیدلی، تپیدلیو غوریدلی چاته..

xxxxxxxxxx

غواړم د قوپه شانی، د گران وطن په غیر کې  
هلته چې ما له ده نه مينه زده کړه  
هغه چې ما ورسره مينه کړی؛

هغه چې زړه او د بدن ذرې مې  
تل تپیدلي ده ته،  
دا خپل خان ورسوم

## سانرې

دلته هر خپک خپک ته ، د جنت گوته په خوله ده  
 هلته کم دي یوی لویشت ته ، اووه واړه دوزخونه  
 د خزان بڼکلا ته دلته ، پسرلی په حسرت گوری  
 هلته ژمي کې غرق شوي د کلو کلو فصلونه  
 سره دي غاړه په غاړه رنگ او بوی په مینه دلته  
 هلته کرکه کې دي نغبتی ، سره رنگ دي که بویونه  
 دلته ځمکه اسمان شنه دي ، هوا شنه ده ، اوبه شنه دي  
 هلته سری چینی خوتیږي ، اوری سره سره بارانونه  
 د ماشین تور بنامار دلته نازوي د سارا کاني  
 د انسان په گوتو لوټ شول هلته سم سمسور باغونه  
 دلته ژوند دی چې مستی کړي او خوتیږي هر ذره کې  
 هلته هر څه ته ولاړ دي په قطار قطار مرگونه  
 د ژړا مفهوم پردی دی ، دلته ویر له خلکو هیږدی  
 هلته مړه دي احساسات ټول فقط ساندي دي ویرونه  
 دلته سترگې غروم چې نومې دا دعا تر زړه شي :  
 د افغان له ملکه ورک کړی دغه ستونزی ، عذابونه

## خوښتنه

زما د زړه له سوزه  
تول ورځ لمړپه اور کې سوزی او خوټیږی پسی  
او.....

زما د سوو فریاد و له لاسه:  
سپوږمی او ستوري واړه،  
په غم لړلې اوله و همه ډکې شپې راسره ،  
ټولې رڼې تیروي.

زه درنه څه نه غواړم  
خو.....

د خپل لمر ، سپوږمی او ستورو په خاطر له مانه..  
ددغه سوز او ددی شور،  
ددی عذاب او دی غم ؛  
ټولې ریښې او سرچینې لیری کړه.

## قيامت

راتہ بل دی پہ گوگل دننه اور  
 چي مي وسو پہ لمبو کي کلی کور  
 هرہ اوبنکه مي سکرو تہ ده پری سوخم  
 وړوند شوم، رون جهان مي شو تر پامه تور  
 دين، دنيا مي ددو زخ يوه گونبه ده  
 په لمبو کي به وي ډوب هم زما گور  
 په هجران کي دجانان وطن سوخيږم  
 ورروان يم هر ساعت په هغه لور  
 دازما په وطن جوړ څنگه قیامت دی  
 پکي ورک چي دی د سل محشرو شور

## افغان

د ژوندون له تناره نه پورته دود يم  
 د زمان پنځو کي زه يومات سرود يم  
 له عدم نه مرور، هستی نه ستړی  
 د اختیار او د اجبار بندى موجود يم  
 د سجدو داغ مې په سر او پښو نه شته  
 نه د چا صادق بنده او نه معبود يم  
 د آسمان په زړه کي ستوری زما ت دی  
 د دې محکې په مخ بی سیوري وجود يم  
 د اسی خوب يم چې تعبیر ئې کیدای نه شي  
 د اسی وهم چې له هر زړه نه مردود يم  
 يم د کرکې له وطن ځینې راغلی  
 د وفا او محبت د ملک کمبود يم

## و افغان غم

د افغانانو دستر غم له پاره  
 ددغي لوئي نړۍ ،  
 زړه لا وړوکی بریښي .  
 ددوی د ساندو او دکریکو غږ ته ،  
 د نړیوالو او آسمان غوږونه ،  
 لاهم کانه دي کانه .  
 ددوی د حال او مصیبت لیدو ته  
 هر څوک وړانده دي ، وړانده .

xxxx

لکه چې دا وگړي ،  
 دلته پردي دي پردي ،  
 لکه چې دغه خاوره ؛  
 د کومې بلې دنیا  
 ډیر نا منلی ، کرغیرن سوغات وي .

xxxx

مونږه نو چیرته لاړ شو ؟  
 مونږه نو چیرته لاړ شو ؟  
 چاته خپل غم ووايو ؟  
 څوک به مو چيغې واوري ؟  
 څوک به مو حال وويني ؟  
 څوک به مو خپل وگني ؟  
 څوک به مو خپل وگني ؟  
 مونږه نو چیرته لاړ شو ؟

مونږه نو چيرته لار شو

۹۸/۲/۶

## لټون

زه به وای مجنون که می لایلا چیرته موندلې وای  
یا می د جنون سیاله سارا چیرته موندلې وای  
زه به دیما په خیر پاچا د آریانا ومه  
جام ته مې د مینې که سوما چیرته موندلې وای  
وخته چې په غاړه تا کچکول د گدایې راکړ  
کاش! دې کور قامت ته مې امسا چیرته موندلې وای  
ژونده! ته به وریت وی د حسرت په تناره کې اوس  
سوز ته دارمان مې که ژړا چیرته موندلې وای  
زه به درسره ومه تر مرگه د زمري بخته  
تا کې مې که څه لویه خطا چیرته موندلې وای



# ژوند ه

د عالم روزي د د ب د غاړې حد ده  
خوپه خپله خواره برخه ئې صرف گرد ده  
خپل قرار ئې دى تل نوروته بخښلى  
داتلاش او د اسخا، خاصه دمرد ده

# خوان

له غيرته چې لمبه په نام او تنگ شي  
 له غروره چې اسمان سره په جنگ شي  
 د کنگل په خيځ او به چې شي له شرمه  
 چې د پوهې بلې شمعي ته پتنگ شي  
 چې مجنون شي د وطن د پاكي مينې  
 چې د جنگ ستري بلا سره په جنگ شي  
 چې له ظلم او استبداد سره د بنمن وي  
 د انسان له ستر نامه چې په غورځنگ شي  
 په سړو کې هغه خوان او پيغله شماره  
 چې سينگار يې په هنر او په فرهنگ شي

# پږه

ما به ویلی درته

«چې که دې پریښودو وطن ، راسره»

دا د خوږمن زړه شیمه

اودا د دوه سترگو تور ؛

«د زړه کتری به درکوم

او تا به ساتمه زه»

خوزه دروغجن و ختم .

د زمانې له لاسه و

او د روزگار غمونو ،

له دې زخمی زړگي نه ؛

تاته څه پری نه ښودل

ټول ئې اوبه اوبه کړ ....

اورانه ئې خام ، خام و خوږ ؛

زه درته پږ و ختم ،

او ژوندی مې پاتی شوم .

# افغانستان

په دغه ځمکه باندی

له ډیره وخته دیخوا ،

نه چا کوم بیل وواه

اونه د سپارې بریښیدونکي غاښ پری وازمایه ځان

نه د غلی دانه پری بنځه شوله ،

نه کوم نیالگي پکې ریښي وکړلې ،

پرځه پری پری نه وته ؛

ویاله پری تیره نه شوه ؛

نه کوم هر هت یې مخ ته ،

لپه ورواچوله .

نه پری باران واورید ، اونه پری واوره ویلې ؛

نه د کوم کورد تهداب تیره پکې کیښودل شوه ؛

نه تری گل و ټوکیده ، اونه هم شنه کبله ،

نه بی ثمره ونه ، نه د غنمو وری ؛

نه تری بنه بوی و خاته .

نه کوم مرغه پری و الوت ،

نه پری بلبل و چغید .

خو

د کنگ غرونه

له هری خوا نه جگ دي

له سپیرو د بنتو خینی

د خرو کلیو له خوا

آن د کورونو له انگر و خخه ؛

چی تل قبرونه کینی

او انسانان بنخیری؛

د انسانانو وینی

په سمه ، غرونو ، کانیو بویتو باندی...

د پرخی ، واورې او باران خایونه ټول ډک کری

هر چیرته وینه پرته...

هر چیرته وینه اوری...

هر چیرته وینه : بهیری او بهیری پسې...

دلته د وینو بوی دی ،

اود باروتو لوگي،

پروريتو شويو غوښو ،

اود بدن پر غوڅو شويو ټوټو ...

د ساندو کريکو او ژړا غږونه.

څوک شي نفس ايستلی؟!

دلته هوا نشته ده ؛

ټوله فضا د انسانانو له روحونو ډکه ...

اودغه خاوره ده مدام له ماتمونو ډکه ...

۲۰ / ۶ / ۹۸

# دمصیبت غوغا

هره تیره ده سکروته، ټولوشگون نه خوړلن جوړ  
 هره ونه ده شناخته، ټولو پانونه کفن جوړ  
 دباران خاڅکي هم دلته لکه تندر راپریوځي  
 ټوله ځمکه خولا پریږده، دی آسمان ورته د بنمن جوړ  
 دهر بوټی په رگوکي دشهید وینه بهیږي  
 په هیڅ ځای به پیدا نه شی دژوندی - مری بدن جوړ  
 دیو لویشتی خاوره نشته چی خالی به وی له خلکو  
 په هرگام کې یو څوک خب دی، قبر هرچاته ما من جوړ  
 دټوپکو تورو خولو کې، دقیامت دشپیلی غږدی  
 پری هرڅه زیر او زبر شول، کنده والو کړ دا وطن جوړ  
 مصیبت دی چې غوغا کړی دافغان ولس په ځمکه  
 جنگ، سیلاب او زلزلو کړ له دې ملک ځنی مدفن جوړ

# گردله

هره مورده بوره شوی هرې خورنه ورونه ورک دي  
خلمي ورک دي ، پيغلي سپکې، دهر چا قبرونه ورک دي  
سور سيلاب دخوانو وينو، ټول وطن په مخه کړی  
گردله ده د حالاتوله هر چا کورونه ورک دي

۹۸/۶/۲۵



# غبرگې نیشې

يو خواته ديار سترگې، بل خوا پيمانې ايښي

دادي له حيا ډکې، هغه هوسونونه

دا خواږه ستونه کړي، هغه اشاري په ناز

دا به نظر وڅښم، وابسه روم دا په سر

دلته ولوله د عشق، هلته بيخودی د ژوند

دا مې په نصيب کې نن، څه غبرگې نیشې ايښي

يو خوا مې اوبه د ژوند، بل خوا يې لمبې ايښي

لاره رانه ورکه ده، هر خوا مې ايښې ايښي

ټولو مې جنون ته دي ډيرې بهاني ايښي

عقل او زړگي ته مې دواړو زولانې ايښي

# غزل

چې غوغا ترينه د سوو زړونو خيبري  
داد بڼکلو تور اور بل نه دی نو څه دي؟

چې په يو نظروژل کوی د سلو  
توري سترگي يې اجل نه دي نو څه دي؟

چې پرهار يې مسيدو ته هوسيري  
داسی شونډې چې درمل نه دي نو څه دي؟

چې د تن په وينو سره، مدام تپيري  
د جفا د تيغ بسمل نه دی نو څه دي؟

عاشقان په کې خپل تور بختونه وينئ  
دا بلاوی تور کجل نه دي نو څه دي؟

چې جانان درته په مينه مينه گلو  
دا خبرې که غزل نه دي نو څه دي؟

چې يې هر څه په رڼا ورځ رانه لوت کړل  
له غمزو دی ډک کتل نه دي نو څه دي؟

چې د مينې سره ډگر ته ميرني ځي  
د زمري زړونه اتل نه دي نو څه دي؟

# د ليمو په زړه کې

ځم چې انتظار، د شو گيرو په زړه کې وکرم  
 ستوری به د بخت، په لیونیو چیغو وینس کړمه  
 شیندی بیخودی چې هرې خواته ولولې د عشق  
 مات چې کرم رونق زه د مانی او د آرژنگ د بنار  
 وخت ته به زیندی، د تاله تورو زلفو و اچوم  
 یو خواته مستی د پیمانې بل خواد یار سترگې

وصل د جانان به، د سپیدو په زړه کې وکرم  
 سوز د نامرادی به، د تیارو په زړه کې وکرم  
 خپل تری نظر به، د پردو په زړه کې وکرم  
 ستا د ناز تصویر به، د لیمو په زړه کې وکرم  
 تخم د غماز به، د ایرو په زړه کې وکرم  
 را چې د زړه زنی، د لمبو په زړه کې وکرم

## چور

د وصال بزم ته راوړې جام د شونډو  
 داسې بنکاري چې جنت ته انظهور وړې  
 چې دې خوی ته په حسرت کې بڼا پیری دي  
 د هرې یوې زړه ته داغونه د ناسور وړې  
 چې په هر پل کې د نازبغلی کرې  
 د عالم د زړو نیازونه به ضرور وړې  
 چې د شونډو غوټی وسپړې خندا ته  
 غوړیدلی باغ ته، ته د گل تربور وړې  
 چې بنکاره شې جنازوباندي د هیلو  
 د ماتم محفل ته یې ته موج د سرور وړې  
 سترگې جام، شونډی پیاله، تن دې بڼیښه ده  
 یو جهان تاکستان زړونه، ته په چور وړې

## ته لوزه

ستاد مینې تاج په سر، لکه پاچا یم  
 خو کچکول مې د دیدن په لاس، ملنگ یم  
 چې تصویر ستاد بنکلا مې دی لیمو کې  
 د بهزاد د پلار استاد، سیال د آرژنگ یم  
 که د ژوند د شپو تیارو ته مې ډیوه یې  
 زه دې هم د پلوشو سوی پتنگ یم  
 د زلال په خیر، ته مرو ته ژوند بڅنې  
 خو زه ځانه ته هم د سوی زرګي زنگ یم  
 ته اسمان یې د هستۍ دې لوی جهان ته  
 زه بې تانه د نیستۍ یو لوی ګرنگ یم

## تیاره او ستوری

زمونږ پر کلي باندې،

توره تیاره خبره ده

ټول شيان تته دي، څوک څه نه شی لیدای

د تورو وریځو لږی

دي هرې خواته تللې،

کله ناکله لا د ژمي د سیلی غرونه،

زمونږ پر زړونو باندی

نوی واهمه خپره کړي،

خو دغه توره شپه کې،

هاغلته لیری د اسمان په گوټ کې،

یو سپینکی ستوری ښکاری؛

له لیری، لیری نه دی،

د یو ماشوم په شانې،

له لایزاله انرژۍ ځینې ډک..

چې تل لاس اچوی د مور وینستو ته...

مدام دا هڅه کوي ،  
ترڅو د لمر شغلونه ،  
يو څه را کش کړي ځانته ،  
او د تيارې په لور ئې  
چې ئې زمونږ پر کلي  
تور څادر خپور ساتلی  
د سوزيدونکو ...

ځليدونکو...

څو نيزو په توگه

بی زغرده و غورځوي ؛

او زمونږ کلی خپل نظر ته خلاص کړی

خو دغه ستوری مونږ نه ،

اورنایې نه د لمر ؛

ډیر زیات گوبنه پروت دی ،

او د تيارې دا سارا ،

ډیره اوږده پرته ده .

\* \* \*

چې ورته څپر شومه بڼه ،

هلته هيخ ستوري نه شته ،

خه چي ليدلي وو ما ...

هغه زمونږد اميدونو يو سراب غوندي وو...

چي ددي شپي په زړه کي ...

لاهم ويده دي ويده .



## بنځيل شوی زړه

مدام په خوب او وينه،...  
 يمه لگيا او يو تصوير کارمه...  
 يو بي مثال تصوير ،  
 چې د هنر او د خلقت يو لوی شاهکار وگرځي ،  
 چې چا تر اوسه لا ايستلی نه وی:  
 د نامرادیو ، بد بختیو او غمونو تصوير ،  
 د ولزې ، فقر ، دژړا او د دردونو تصوير ،  
 ...د بی کوریو تصوير ،  
 د جنازو او د هجرت د بی پایانه بهیر ،  
 د کړاوونو ، عذابونو او ظلمونو تصوير ،  
 په تیارو شپو کې د وحشت او ستمونو تصوير.....

xxxxxxxxxx

لاس مې وړ اوږد کړ چې قلم راواخلم  
 زما قلم د شهیدانو د جنډو لرگی وو ،  
 رنگ مې له اوبنکو او له وینو څخه ،  
 او د باروتو له لوگی.....  
 او د لمبو له شرارو نه جوړ وو ؛  
 ما د نظر په تخته.....  
 دغه تصوير کاره لا .....  
 لا پکې بوخت ومه زه ،  
 کار مې تمام څه ، چې لا ډیر پاتې وو ،  
 چې د تصوير په زړه کې

راته يو زړه خرگند شو.....  
يو را بنکيل شوی ، زيبينل شوی ،  
اوله درده ډک زړه .

xxxxxxxx

چې ورته مې کتل  
دا زما خپل تصوير وو ؛  
زما دتن ، زما د ځان ،  
زما د گران او وران وطن :  
«افغانستان» تصوير وو

## د غرور نیشه

چې د پانې په خیر جگ گوری اسمان ته  
د خزان سیلی ئې کړي تر پنبولاندې  
د غرور او خودخواهي نیشه کې غرقه  
بیا به ژاړې نن په کومه خوله چې خاندې

## پرویتوب

آسمان له ځمکې خفه ،  
 سپوږمۍ له ستورو ځینې ،  
 باران د وریځو له تروه تندي نه ،  
 سیند د اوبو له شور او زوږ ځینې کون ،  
 پانې د خانگو د دارونو له رسیو ځوړندي ،  
 چمن له بوی او له سروره خالي ؛  
 سارا نه تښتي لیونتوب په منډه ،  
 اوبه له اوره سره لاس او گریوان .  
 تیرې له غره بنوئیرې .....  
 خاوره له ځمکې تښتي .....  
 عقل له مغز سره تربور غوندي دی .  
 وینه د زړه له لاسه دارې وهي ،  
 میینان ټول دي له یو بل گیله من ،  
 گلان ، بلبل او له بورا زړه تورن .  
 ساقی له میو او پیالو ځینې مور ؛  
 ورونه له خویندو او له میندو بیزار ؛  
 خپلوان په خپلو کې پردي دي پردي .....

دې پردیتوب کې دي هر څوک بی وسه ،  
د خدای خدایې ناکامه ،  
د بنده هڅې سترې ،  
له تدبیر لاره ورکه .

xxxx

نو خدا ژاري ورته ،  
او غم له مستې خدا شین بنکار یې ،  
دې پردیتوب هر څه له هر چا بیل کړل.....

## بښيرې (۱)

ستا جنت جنت وطن ته ، زه دوزخ ، دوزخ اور غواړم  
لکه خپله وړانه خونه ، ستا محل هم نسکور غواړم  
ورور دې ودر او وروور ته ، خپل بچی دې په بلار مړ کړ  
ستا په کلي لوی شیطانه ، تر دې بدلا څه نور غواړم  
حضیره دی هره لویشت کړه ، هره تیره دې شنا خته  
تاته هم په هر څپک کې ، ستا بچیو ته گور غواړم  
زما په پاچه خاوره راغلل ، ستا ناولی راکتونه  
ستا په خپل ناولی بنزه ، د محشر شر او شور غواړم  
د فساد په نېلي سپوره ، د گناه د ملک باده  
ستا د کبر خونی غاښ ته د افغان د مت زور غواړم  
چې آزار ئې چا اخیستی ، ورته اور په لمن پروت دی  
ستا د خپل تر بور په شانی ، تاته هم دا پیغور غواړم  
د افغان د پگړی ولونه ، هر غلیم ته زولانی دی  
انتقام کی ئې د وینو دغه دار درته خپور غواړم

۱۹۹۸/۱۱/۲۶

(۱) دا بښيری بیل کلینتن ته زمونږ په وطن د هغه د راکتی حملی له درده لیکل شوی

## وگړو خپو حسرت

ستا په تورو زلفو کې سپين ولگيد  
يا په خړو وريخو کې بريننا شوله؟  
دا د تور تمونو خادر خيري شو  
يا خپره د لمر د شرک رنځ شوله؟  
دا خپلې ځوانۍ ته دې لوگي وکړ  
يا لمبه زما د زړه دنيا شوله؟  
خنيې دې قودۍ، قودۍ، کوڅۍ نه شوې  
ماته مې د بنکلو هيلو ملا شوله  
مينه مې په خپل اور کې پخه شوله  
پريرېده چې رسوا شي چې رسوا شوله  
ستا د وينې توهرتار او هرخم او پيچ  
ماته د ژوندون بنکلي ديبا شوله  
تل دې پسرلي د تن تازه واوسه  
پورته مې له زړه دغه دعا شوله

## گناه

څومره چې ده لويه د توبې گناه  
 هومره ده خوره د پيمانې گناه  
 دغه پښتون سرد تیتیدونه دی  
 نه مې ده پیرزو پرې د سجدې گناه  
 هغه د منصور غوندي رسوا بڼه ده  
 ورکه شه ناولې د پردې گناه  
 مینه کې دي دواړه جهانونه پت  
 ځکه ده خوره د یارانې گناه  
 سوزی چې پتنگ ځان په لمبه د عشق  
 څه ده په دې منع کې د ډیوې گناه  
 وچ لغړ اغزی ته هر څوک بد وائي  
 پته ده د گل او د غونچې گناه  
 لمرئې په ځیندی د مکر وواژه  
 نه ده د بخښلو د تیارې گناه  
 ای چې په نامه کې دي انس موج وهي  
 چا کره درکې ځای دا د کینې گناه  
 هر یوه ته ئې توره د مذهب ورکړه  
 څومره ده درنه د زمانې گناه



را چې نورد کفر ثواب وگتو  
بس ده د ایمان او د کعبې گناه  
وزغمه زمريه ناکردې د دهر  
وانه خلی په غاړه د گیلې گناه

۱۹۹۸/۱۲/۲۸

## افغانی بښځې ته

د گناه په وحشي غير کې  
 لکه شنه پانه رپيرې  
 د شهوت د زمري مخ کې  
 د هوسۍ غوندي ترئيرې  
 د هوس په ظالم لاس کې  
 بازيچې په خير لوبيرې  
 د قوت او زور پنجو کې  
 گل غوټۍ غوندي رږيرې  
 خوشحالی ته د زردارو  
 ته چور ليرې او گديرې  
 د خپل لوت عزت په مري  
 زار ږيرې او سو ځيرې  
 د دنيا په تور بازار کې  
 لکه وينځه ئې خرڅيرې  
 د رواج او رسم بند کې  
 پيغل توب کې لا ورستيرې  
 د روزگار د سپلۍ مخ ته  
 لکه شنه نوده ماتيرې  
 د ژوندون د پيټۍ لاندې  
 د بسمل په خير تپيرې

په دنيا ختلی لمردی  
 ته تیاروشپو کې اوسیرې  
 لږ دې حال ته نظر وکړه  
 لا به کله راوینسیرې  
 له دی ژونده مرگ به تر دی  
 ته په دې هم ښه پوهیرې  
 د بدلون فکر پیدا کړه  
 پرې له دې حاله خلاصیرې  
 په تدبیر او په همت خپل  
 د آسمان بام ته رسیرې  
 پاڅه پاڅه وخت روان دی  
 ته لا - بیرته پاتی کیرې

## سره ، شنه ، سپين

کله چې هر څه سره وو  
 که هر څه سره بنکاریده ..  
 نود پوښتنې ځای هیڅ پاتې نه وو

خو چې د شنو دوران شو  
 بیا هم شنیلې او پانې  
 چې له پسرلي تر مني  
 همیشه شنې بریښیدې  
 د شنو په نوي پسرلي کې  
 لاهم .....  
 هاغسې سري بنکاریزې

خو ولې ؟  
 اوس چې د سپینو وخت دی  
 نود مالو چو او د واورو رنگ هم  
 د پخوانیو سرو د وخت په شانې  
 په وینو سره بنکاریزې ؟

## هيڅ نشته

د بخدي لوړو برجو کي  
 سره او شنه تو غونه نشته  
 د دې بناړ گڼو کوڅو کي  
 د ژوندون شورونه نشته  
 د یماد لاس گوربت ته  
 د پرواز وزرونه نشته  
 د آرين په نغري کي  
 د زردشت اورونه نشته  
 د تيارو خدای باچاهی کړی  
 د ویدا افسانه گونگه  
 د نیسانازونه نشته  
 د غاتولو بوتی سوي  
 د هوما گلونه نشته  
 د مستی بزمونه غلي  
 د سوما جامونه نشته  
 په کردار، گفتار، پندار کي  
 د نیکو خویونه نشته  
 د باگرام په معبده کي  
 د اوشاس رقصونه نشته

د کوشان لوی مدنیت هیر  
 د فرهنگ و یارونه نشته  
 د ضحاک د بنامار غاښ ته  
 د کاوه زواکونه نشته  
 ایمل خان - دریا خان لارل  
 د خوشحال ننگونه نشته  
 په ایلبند او سردرو کې  
 د شپنو غرونه نشته  
 آمو ژاري آباسین ته  
 چې اتل میرونه نشته  
 د پامیر په زړه کې اوردی  
 پکې سره لالونه نشته  
 هر څه مړه دی هرې خواته  
 د پاڅون سوچونه نشته  
 د کاغانو بازار تود دی  
 د بلبل غرونه نشته  
 د گیدرو په دوران کې  
 د زمرو وختونه نشته

## شيخ ته

ته د طهوروپه خيالونو کې مست

ته د غلمانو په خوبونو کې مست

ته د حورانو د نازونو نيشه

ته د کوټرو په موجونو کې مست

ته د جنت د باغ او گل ليونی

ته د عقباً په لذتونو کې مست

ته په ثواب پسی سرتوره ملنگ

ته به توبو او تکبیرونو کې مست

ته د ازل په لاس جوړ شوی غلام

ته د پردیو په دامونو کې مست

ته د تقدیر ځنځیر په غاړه گرځې

ته د قسمت په تالابونو کې مست

ته د معروف او منکر چيغې وهې

ته په گناه او عذابونو کې مست

ته دې وهه د عقل لا في شيخه

د جهل پلار ئې په وهمونو کې مست

ته به زمري ته سمه لار څه بښې؟

ئې په گمراهو تدبيرونو کې مست



# د ژړا ملګري

زه خپلو وينا د ونو سره ژاړمه

ځکه فرياد ونو سره ژاړمه

اوبنګې مې شوکاري لگوي په مخ

خو د بې له سوزونو سره ژاړمه

خپلو ته مې هم چې ډير پردي بنکاري

زه داسې غمونو سره ژاړمه

زړه ئې کر سوري راته، ځيګرويلې

د غسې دردونو سره ژاړمه

کريکه مې د سوز، د بريښنا منډه ده

مستو تو فانونو سره ژاړمه

نخبنه د کوم ټپ مې په صورت نشته

پټو پهرهرونو سره ژاړمه

تښتې مې له روح نه د دوزخ لمبې

داسی عذابونو سره ژارمه  
وبه چوی که تیرې ته ئې ووايم  
زه د زړه حالونو سره ژارمه  
هر بند کې ئې موج وهي د زړه وينې  
تل چې چې مې شعرونو سره ژارمه  
خوله کې د غربت د ديو پريوتی يم  
د پرو حسرتونو سره ژارمه  
وای چې د وطن د دنگو غرو زمري  
سو و امیدونو سره ژارمه

# کابل وسو

کابل وسو، نازولی کابل وسو  
 د وطن دموردان بکلی کاکل وسو  
 چې اغزی وو د پردو د بدو سترگو  
 د افغان د پگری سرکې، سورگل وسو  
 د عطرونو پرخای خیرې ترې لو خړې  
 غاټول وسو، گلاب وسو، سنبل وسو  
 د غرور تندی ئې مات شو سترگې تټې  
 د مکار خزان له لاسه بلبل وسو  
 چې له موټي ئې قوی سوک وو جوړ شوی  
 نامردیو ئې ټول توان تحمل وسو  
 چې راټول وو پیری خواره واره وگړي  
 د نااهلو اولادو تغافل وسو  
 سرببر، تهر شو کارې، مخ شکی دلی  
 دې حالت ته ئې پردی وو که خپل وسو  
 بشري تاریخ پری سوی لو غرن شو  
 بی تاریخو چې لرغونی کابل وسو  
 چې لوگی ئې وای بکلا ته ای زمريه  
 چالمبه کرپه نظر، په منگل وسو

# وران کابل

کابل وران شو، په لمبو کې جبل و سو  
 د وطن د میړنیو اتل و سو  
 چې عشرت ته ئې حسرت کې سو خیدل ټول  
 ددې غرونو شنه لمن او گوگل و سو  
 لودن ورک شوله هر چانه، زمان ورک شو  
 نن لمبه شو په لمبو کې، ازل و سو  
 مرگ یاغی شو، خپل پردي ورځني ورک دي  
 عزرائیل ئې کړستي او اجل و سو  
 چې وو تری تل د سولې - پخلائی نی  
 کړکې وران کړ په جنگونو، جدل و سو  
 هیخ زړه سوی او صرفه چا ورته ونه کړه  
 په جامه دکاروانی کې، تورغل و سو  
 ټول بدن مې شو لمبه لمبه پری سوزي  
 د زړه تل کې مې بل اورد بدل و سو  
 د گربت دا حاله و رانه، بچي ئې وریت شول  
 د زمرود استوگنې بورجل و سو

# بدله زمانه

ورکې د ژوندون خوږې نغمې شولې  
 جگې د سماع او وعظ نارې شولې  
 دروند خادرد مرگ دی په دې مینه پروت  
 هرخوا ته قبرونه و حوضیرې شولې  
 هرچرته ده گرمه د لمبو قصبه  
 هرڅه پرې لوڅرې او ایرې شولې  
 دلته اوس سودا د مرگ او ژوبلې ده  
 نوی ئې دلال او معاملې شولې  
 چیرته چې بکالو باندي بندیز لگي  
 غلې پرې نغمې او ترانې شولې  
 غیره کی زمري نه گید روگتېه  
 ځکه، اوس بدلې زمانې شولې  
 چیرته خفاشان چې پاچاهي کوي  
 ورکې ترې رنځا او سپیدې شولې  
 هرچنې ساقی شود رضوان د جام  
 هیری ورنه سوال او وظیفې شولې  
 ټول وینی خواره کړل د ظهور طمعې  
 سور پکې جهاد او سرې سجدې شولې  
 خوب او خیال د حورو او غلمانو دی  
 گرمې د جنت دوزخ قصې شولې  
 تور جلاد هم سپینې جامې واغوستې  
 حکم ئې قصلص او ییادورې شولې  
 بس مردارې گیری، غوړې څنې دي  
 ورکې دافغان جگې شملې شولې  
 سرنشته و سرور نشته، سالارنشته  
 سترگې د غیرت ټولې وړندې شولې

# د غیرت څرېکې

«چې له گرده د پښو ئې، پس له مرگه هم آمان غوښت»

د هغه خوشحال په قبر، بنکاري اوس د پردو پلونه»

د «میر ویس» ټول ارمانونه، نن د شرم ډنډه کې ډوب شول

د وطن د مور په وېنو، بیا گرگین بنخ کړل غاښونه

د «احمد» غیرت او برم، بی ننگیو کې ورک بنکاري

د نا اهل اولاد له لاسه، وړې د سیالو پیغورونه

په هر ځای کې بنخې بنکاري، د تورتم خوني منگولې

په تیارو کې دي لارورکی «روښاني» عالی فکرونه

د «ملالی» دروند پرونی، بې ستریو ته پرده شوه

د «نازو» په نامه خاندي، د بازار هر جائې نجونه

«مسجدي» دی که «ملا» دی، د مسجد له نامه تښتي

په کلدار او ریال خرڅ شول، هم مذهب، هم ایمانونه

«ابا سین» «آمو» ته ژاري، د «هلمند» او بنکې شوې وچې

چې اوبو په ځای ئې زړو کې، د سرو وینو دي موجهونه

«هندو کش» په سپینه ریره، رڼې او بنکې دی بهیږي

چې په تور بازار ئې خرڅ شول، ټول د سرو زرو کانونه

د هغو د غیرت څرېکې، نورې غلې او ویدې دي

چې په ټیټو سترگو ئې وڅښل د پردو د جام بنگونه

د افغان ستره ټبره، سترگې وغوروه پاڅه!

ستا وطن ته دي نیغ شوي د نیستی ترڅه گواښونه

ننگ دې څه شو نوم دې څه شو؟ عزت څه او پت دې څه شو؟

د «اکبر» له گوره خیرې، داسې چیغې فریادونه

د پلرو د تورې برین لار، اسارت په زنگ کې ورک شو

د خپل ورور په زړه دې تش کړل، د پردیو توپکونه

د پردیو تر لاس لاندې ، نه عزت شته او نه پست شته

دې دنیا کې تل سر لوري ، ټول خپلواکه ملتونه

سر هغه دی چې شو پورته ، مټ هغه چې ونبوریږي

تل ژوندي هغه ځلې دي ، چې آزاد ئې کړل ځانونه

څه زمريه تری لوگی شه ، چې نظر ئې نه شي توره

چا چې غوڅ کړل په میړانه ، د پردو سراو لاسونه

# بلنه

ځي چې له وطن نه رنگ په رنگ غمونه وکړو  
 پاكي ارادي او نيکي هيلې که سر خوره شوې  
 کله د چالاس، کله پښه او کله سر غوخ دی  
 هريو د خپل پلار او د نيکونو دعا گوښه کړو  
 هر څوک وائي څه په مائي څه؟ ما هر څه کړي دي  
 خو پوري به خپلو کي د جنگ شرم ته غاړه ږدو  
 څومره بي ننگي ده چې د بل دلاس آله و اوسو  
 خو چې سوارې ئې شي نيزې تيري کونکو ته  
 دي و حشت ته غلي کښينا ستل پخپله جرم دی  
 قبر د شهيد به کړو سنگر او شناخته ئې سپر ځانته  
 درس به د عبرت ورڅخه واخلو مستقبل ژوند ته  
 ځمکې د ماضي نه به کره درسونه وريبو

دغه د تاريخ د آزمويښي نوي دور دی  
 پاخيږي زمرو چې د بري خوندونه وريبو



زما د شعرونو يوه مجموعه چې نوم يې ورته «د لمبو کلی» ايښی وو، د کابل له دولتي مطبعې او يو شمير نورو کتابونو سره يو ځای د مجاهدينو به لاسو وسوځيده، دا شعر په همدې مناسبت ليکل شوی دی. اوس چې د نوموړې مجموعه شعرونه راسره نشته او له وطن نه هم «د لمبو کلی» جوړ دی نو دا مجموعه يې هم داسې وټوموله.

## د لمبو کلی

|                                  |                               |
|----------------------------------|-------------------------------|
| و سو په لمبو کې د لمبو کلی       | دا د بنکلو هیلو او اسرو کلی   |
| هره خښته ئې زما ټوټه د زړه       | خټه ئې په وینو وه لمده د زړه  |
| وه هو ائې مسته ولول ه د زړه      | دا مې وو د روح د اوسیدو کلی   |
| هلته او سیدل مې امیدونه ټول      | وسو په لمبو کې د لمبو کلی     |
| هلته نخیدل مې هوسونه ټول         | هلته غوریدل مې ارمانونه ټول   |
| هلته جذبې مې د ځوانۍ پټې         | دا زما د ټولو اندیښنو کلی     |
| هلته مې د زړه بی قرارۍ پټې       | وسو په لمبو کې د لمبو کلی     |
| هلته احساسات ټول خوټیدل زما      | هلته انگازې مې دیارۍ پټې      |
| هلته ټول غمونه بلیدل زما         | دا مې وو د مستو ولولو کلی     |
| هره پوله ئې حد وو د غمو زما      | وسو په لمبو کې د لمبو کلی     |
| هر بوتې ئې ځاله د آرزو زما       | هر پټې ئې کښت د ترانو زما     |
| هر انگړ کې جوش وو د ژوندون غلی   | دا مې د شنیلو او ورشو کلی     |
| هره خونه کې ئې نن، سبا، پرون غلی | وسو په لمبو کې د لمبو کلی     |
|                                  | هر کور کې جنون وو د هامون غلی |
|                                  | دا مې وو د غلو تو فانو کلی    |
|                                  | وسو په لمبو کې د لمبو کلی     |

هر خوا غړيدلې د لتون هڅې  
 دا مې وو د ځوانو تلو سو کلی  
 و سو په لمبو کې د لمبو کلی

هر خواته ژوندی وې د پاڅون هڅې  
 هر شی کې تودې وی د بدلون هڅې

هلته ارادې تر پولاد کلکې وې  
 دا و د زیار کښو پر گڼو کلی  
 و سو په لمبو کې د لمبو کلی

هلته کلمې لکه سکرو تپې وې  
 هلته پیمانونه ټولې گتې وې

بنکلو څلور یخو غزلونو نه  
 دا مې د احساس د پلوشو کلی  
 و سو په لمبو کې د لمبو کلی

دا کلی وو جوړ مې له شعرونو نه  
 جوړ وو له روانو سیلا وونو نه

جگ ټې ورته زړه نه تور دودونه کړل  
 جوړ تری شو د وړانو کنډوالو کلی  
 و سو په لمبو کې د لمبو کلی

بل پرې مجاهدو سره اورونه کړل  
 خاورې او ایرې ټې سره لالونه کړل

# سم اټکل

زه دې يم شاعر او ته غزل زما  
 ته مې تلوسه او ته تکل زما  
 بارد ژوند په ولوسرگردانه تل  
 زه يم مسافر، ته سر منزل زما  
 هر خواد مې کوهي او گړنگونه دي  
 ته د کړليچنو لارو مل زما  
 زه بندي د غم د تورتمونو يم  
 ته دغو تيارو کي ئې مشعل زما  
 زه د ناهيليو د کوهي يوسف  
 ته مې ئې نجات او ته اجل زما  
 دې ترخو يادونو کي چي پائمه  
 ته مې ئې خواږه او ته عسل زما  
 زړه خو دې به يو خل رانه وړي دي  
 راشه يو خل بيا، دک کره گوگل زما  
 ته به مې د ژوند د پائبت ستوري شي  
 سم مې وو بس دغه يو اټکل زما

# د مینې زمري

هغه د حسن بناپیری ده ، د بنکلا فربنته

هره اداء ئې د نظر ، په زړه خوښی راولي

په ترنم کې د غږ ، روح ته ، زندگي ورکوي

د تن له عطرو ئې وږمه د پسرلي اخلي ساه

هره غمزه ئې د دوو سترگو ، یوزر غشي ولي

خمکه ماسمان ئې د بنکلا د جلوو لمر نیولی

زمريه پام چې د هوس په دام ئې کینوځي

له حیا ډکه شنه غوتی ده ، د وفا فرشته

د شنه چمن مسته هوسی ده د حیا فرشته

د موسیقي د ملک شهی ده ، درنا فرشته

تړلی کان د خوشبوئی ده ، د بقا فرشته

د شنه اسمان سخته رلی ده د بریننا فرشته

د ټولو حورو شهزادگی ده ، د دنیا فرشته

د پښتنې مینې زمري ده ، اوزما فرشته

# عرش

مینه ژوند کې د انسان ، یو خزانه ده

د احساس او عاطفې د اسمان عرش دی

داد ټولو زیو ورونو دُردانه ده

د خوښیو او غمونو تازیانه ده

۱۹۹۹/۶/۲۰

# د کاله اور

مینه څه ده؟ د ژوندون د کاله اورده

بې له مینې د انسان زړه سوی سکورده

یاد اور او د کنگل یوه توتیه ده

یاد تورو تیارو تل کې یوزوړ گورده

۱۹۹۹/۶/۲۰

# مینه څه ده

مینه حسن ده، وفا ده او ښکلا ده

مینه شور د زندگي ده اورښاده

د غرور او د غیرت د تاج الماس دی

مینه نن، مینه پرون، مینه سبا ده

۱۹۹۹/۶/۲۰

# مینه

مینه گل ده ، په گلزار د سریتوب

مینه لمړده په سهار د سریتوب

مینه گنج ده چې بهائې موندنه نه شي

نه خر خیري په بازار د سریتوب

۱۹۹۹/۶/۲۰



# د اوبو تصوير

ته لکه غوتې د حيا شنو پاڼو کې پته بڼه

ته زما د زړه صدف کې، بڼکلي مرغلره ئې

ته بله ډيوه، د شيشې منځ کې تل رڼه واوسې

ته پښتنه ناوې، د عفت شالو کې پته ئې

ته د اسمان ستوری، رسيدل درته مهال بريښي

ته لکه ايمان مې، د وجود په ذروبره ئې

ته ئې داوبو تصوير، چې لاس دروړلی نه شمه

ته لکه هوسۍ د ترئيدلو او بڼکلا مثال

زه د تا په عشق کې لکه گل غوندي رسوا خوشحال

زه دې په بازار د محبت کې په سودا خوشحال

زه لکه پتنگ دې په طواف او په رڼا خوشحال

زه لکه ماشوم دې د ديدار په تمنا خوشحال

زه ورک مسافر، دې په جلو واو په خلا خوشحال

زه د عشق عاصي دې په وعده دنن سبا خوشحال

زه دوصل تېری، په سراب يم د سارا خوشحال

زه لکه زمري دې د خرام په تماشا خوشحال

# لټون

زه به وای مجنون که می لیلای چیرته موندلې وای

یا می د جنون سیاله سارا چیرته موندلې وای

زه به د یما په خیر پاچا د آریانا و مه

جام ته مې د مینې که سوما چیرته موندلې وای

وخته چې په غاړه تا کچکول د گدایی راکړ

کاش! دې کور قامت ته مې امسا چیرته موندلې وای

ژونده! ته به وریت وی د حسرت په تناره کې اوس

سوز ته د ارمان مې که ژړا چیرته موندلې وای

زه به د رسره و مه ترمرگه د زمري بخته

تا کې مې که خه لویه خطا چیرته موندلې وای

# د انديبننو لړۍ

شپه دې د زلفو سلسلو اوږده کړه  
 که ما په دې بڼکلو قصو اوږده کړه  
 شم له دې نیم نفس ژوندون نه لوڅی  
 چې ستا ارزو ئې په کلو اوږده کړه  
 یوه غمزه وه ، د بڼو له شانې  
 چې ئې لړۍ د انديبننو اوږده کړه  
 کومې اداء ته دې قیامت ووايیم؟  
 ورځ خود مخ ، په پلوشو اوږده کړه  
 نه مړیدم دې ، په دیدن باندي زه  
 چې مې خبره په ورو ورو اوږده کړه  
 زمريه ! سترگې له دنيا نه پور کړه  
 لحظه د وصل په کتو اوږده کړه !

# د مراد څرک

لسه حسده ليوونى شىم ائېنې ته  
 چې نيولى ئې په غير کې ستا تصويردى  
 حسنه تا دا شور ماشور په دنيا جوړ کړ؟  
 که شکولى مې مجنون عشق ځنځيردى  
 نظر څنگه لار پيدا کړي ستا ليموته؟  
 چې مده هوشه دې دم حرنهاته ځيردى  
 دا د مشکو قافله په دې لار راغله؟  
 که خرام کې چيرته بيا زمانه خچيردى؟!  
 چې په هر قدم کې، سل ځايه لگيږي  
 دا زما په تندي ليک، څنگه تقديردى؟  
 د مرام په غره به، څرک د مراد وشي  
 هسى نه چې بى پايانه دا شوگيږدى

۱۹۹۹/۶/۲۵